



# தமிழ்நாடு மாநில தேர்தல் ஆணையம்

ஊரக உள்ளாட்சித் தேர்தல்கள் - 2011

வேட்பாளர் கையேடு

கையேடு - 6

2011

# வேட்பாளர் கையேடு

ஊரக உள்ளாட்சித் தேர்தல்கள் - 2011

தமிழ்நாடு  
மாநில தேர்தல் ஆணையம்  
சென்னை 600 106

# வேட்பாளர் கையேடு

ஊரக உள்ளாட்சித் தேர்தல்கள் - 2011

©

2011

7,49,000 படிக்கள்

தயாரிப்பு, வடிவமைப்பு மற்றும் வெளியீடு

**தமிழ்நாடு மாநில தேர்தல் ஆணையம்**

208/2, ஜவஹர்லால் நேரு சாலை (100 அடி சாலை)

அரும்பாக்கம் (opp. CMBT), வடபழனி, சென்னை 600 106.

தொலைபேசி எண் 044-2475 3001 - 3002

நிகரி எண் 044-2475 3300, 2475 1870

E-mail ID : [tnsec@tn.nic.in](mailto:tnsec@tn.nic.in)

Website : [www.tnsec.tn.nic.in](http://www.tnsec.tn.nic.in)

அச்சிட்டோர்

**அரசு மைய அச்சகம்,**

சென்னை 600 079.

## உள்ளடக்கம்

பொருள்	பக்கம்
பொது	1
தகுதி மற்றும் தகுதியின்மை	1
தேர்தல் அறிவிப்பு, தேர்தல் அட்டவணை மற்றும் வேட்புமனு தாக்கல்	3
ஆய்வு செய்தல்	5
வேட்புமனுக்களைத் திரும்பப் பெறுதல்	7
சின்னங்கள் ஒதுக்கிடுதல்	8
தேர்தல் முகவர்	10
வேட்பாளர்கள் தேர்தல் காலத்தில் செய்ய வேண்டியவை மற்றும் செய்ய வேண்டாதவைப் பற்றிய குறிப்பு	10
வாக்காளரை வாக்குக்காக அணுகும்போது கடைபிடிக்க வேண்டிய சில கட்டுப்பாடுகள்	13
வாக்குச்சாவடியினுள் அனுமதிக்கப்படுவோர்	13
வாக்குச்சாவடி முகவர்கள்	14
வாக்குச்சாவடி முகவரின் கடமைகள்	15
வாக்குச்சாவடி முகவர் கொண்டுவரக் கூடியவை	15
வாக்குச்சீட்டுக்களை எண்ணுதல்	16
முடிவுரை	16

## ஊரக உள்ளாட்சித் தேர்தல்கள் - 2011 வேட்பாளர் கையேடு

### முன்னுரை

உள்ளாட்சித் தேர்தலில் போட்டியிட விழையும் வேட்பாளர்கள், தேர்தல் நடப்பதற்கு முன் தெரிந்து கொள்ள வேண்டிய விவரங்கள் இக்கையேட்டில் கொடுக்கப்பட்டுள்ளன. ஊராட்சித் தேர்தல்களில் போட்டியிடும் வேட்பாளர்களாகிய உங்களுக்கு நான்கு வகை வாய்ப்புகள் உள்ளன. கிராம ஊராட்சி வார்டு உறுப்பினராகவோ, கிராம ஊராட்சித் தலைவராகவோ, ஊராட்சி ஒன்றிய வார்டு உறுப்பினராகவோ, மாவட்ட ஊராட்சி வார்டு உறுப்பினராகவோ உள்ள இந்நால்வகைப் பதவிகளில் ஏதாவது ஒன்றில் போட்டியிடலாம். இதற்கான விவரங்கள் மற்றும் விளக்கங்கள் இக்கையேட்டில் வழங்கப்பட்டுள்ளன.

### பகுதி - 1 பொது

#### 1.1. இட ஒதுக்கீடு

ஆதி திராவிடர், பழங்குடியினர் மற்றும் பெண்கள் ஆகியோரின் ஒவ்வொரு பிரிவிலும், ஒவ்வொரு தேர்தலிலும் (உறுப்பினர் பதவித் தேர்தலிலும், தலைவர் பதவித் தேர்தலிலும்) குறிப்பிட்ட விகிதத்தில் இடஒதுக்கீடு செய்யப்பட்டுள்ளது. இவை குறித்த விவரங்களைத் தொடர்புடைய தேர்தல் நடத்தும் அலுவலரால் வெளியிடப்படும் தேர்தல் அறிவிப்பிலிருந்து (election notice) நீங்கள் அறிந்து கொள்ளலாம்.

#### 1.2. வாக்காளர் பட்டியல்

நடப்பு சட்டமன்றத் தொகுதிக்கான வாக்காளர் பட்டியலில் இடம் பெற்ற ஒவ்வொரு வாக்காளரும் அப்பகுதிக்குத் தொடர்புடைய கிராம ஊராட்சி வார்டுகளின் வாக்காளர் பட்டியலில் இடம் பெறத் தகுதியுடையவராவார். ஒரு கிராம ஊராட்சியில் உள்ள அனைத்து வார்டுகளின் வாக்காளர் பட்டியல்களையும் ஒருங்கிணைத்தால் அல்லது தொகுத்தால், அதுவே அந்த கிராம ஊராட்சியின் வாக்காளர் பட்டியல் ஆகும். ஒரு ஊராட்சி ஒன்றிய வார்டில் உள்ள அனைத்து கிராம ஊராட்சி வார்டுகளின் வாக்காளர் பட்டியல்களையும் தக்கவாறு ஒருங்கிணைத்தால் அதுவே அந்த ஊராட்சி ஒன்றிய வார்டிற்கான வாக்காளர் பட்டியல் ஆகும். அதே போன்று ஒரு மாவட்ட ஊராட்சி வார்டில் உள்ள அனைத்து கிராம ஊராட்சி வார்டுகளின் வாக்காளர் பட்டியல்களையும் தக்கவாறு ஒருங்கிணைத்தால் அதுவே அந்த மாவட்ட ஊராட்சி வார்டுக்கான வாக்காளர் பட்டியல் ஆகும். நீங்கள் எந்தத் தேர்தலுக்குப் போட்டியிட்டாலும் அத்தேர்தலுக்குத் தொடர்புடைய வார்டின் வாக்காளர் பட்டியலில் இடம் பெற்ற வாக்காளர்கள் அனைவரும் வாக்களிக்கத் தகுதி படைத்தவர் ஆவர்.

### பகுதி - 2 தகுதி மற்றும் தகுதியின்மை

நீங்கள் கிராம ஊராட்சியின் தலைவர் பதவியிடத்திற்கோ, உறுப்பினர் பதவியிடத்திற்கோ, ஊராட்சி ஒன்றிய வார்டு உறுப்பினர் பதவியிடத்திற்கோ, மாவட்ட ஊராட்சி வார்டு உறுப்பினர் பதவியிடத்திற்கோ போட்டியிடுவதற்குக் கீழ்க்கண்ட (பத்தி 2.1.) தகுதிகளைப் பெற்றிருக்க வேண்டும். மற்றும் கீழே குறிப்பிடப்பட்டுள்ள (பத்தி 2.2.) தகுதியின்மை எதனையும் பெற்றிருக்கக் கூடாது.

## 2.1. தகுதி

- (அ) நீங்கள் எந்த ஊராட்சி அமைப்பின் உறுப்பினராக அல்லது தலைவராக போட்டியிட விரும்புகின்றீர்களோ, அந்த அமைப்பின் வாக்காளர் பட்டியலில் உங்கள் பெயர் இடம் பெற்றிருக்க வேண்டும். உதாரணமாக, கிராம ஊராட்சி வார்டின் ஒரு உறுப்பினர் பதவியிடத்திற்கு நீங்கள் போட்டியிட்டால், அந்தக் கிராம ஊராட்சியின் வாக்காளர் பட்டியலில் உங்கள் பெயர் எந்த ஒரு வார்டிலாவது இடம் பெற்றிருக்க வேண்டும். அதே போன்று நீங்கள் ஒரு ஊராட்சி ஒன்றிய வார்டு உறுப்பினர் பதவியிடத்திற்குப் போட்டியிட்டால், உங்கள் பெயர் சம்பந்தப்பட்ட ஊராட்சி ஒன்றியத்தின் வாக்காளர் பட்டியலில் எந்த ஒரு வார்டிலாவது இடம் பெற்றிருக்க வேண்டும். அது போன்றே நீங்கள் ஒரு மாவட்ட ஊராட்சி வார்டு உறுப்பினர் பதவியிடத்திற்கு போட்டியிட்டால் உங்கள் பெயர் அந்த மாவட்ட ஊராட்சியின் வாக்காளர் பட்டியலில் எந்த ஒரு வார்டிலாவது இடம் பெற்றிருக்க வேண்டும்.
- (ஆ) வேட்புமனு தாக்கல் செய்யும் கடைசி நாளன்று நீங்கள் 21 வயது நிரம்பியவராக இருக்க வேண்டும்.
- (இ) ஒதுக்கீடு செய்யப்பட்ட தலைவர் பதவியிடத்திற்கோ அல்லது உறுப்பினர் பதவியிடத்திற்கோ நீங்கள் போட்டியிட்டால் அந்தப் பதவியிடம் எந்தப் பிரிவினருக்கு (வகுப்பினர் அல்லது பெண்களுக்கு) ஒதுக்கீடு செய்யப்பட்டுள்ளதோ அந்தப் பிரிவினைச் சார்ந்தவராகவோ அல்லது அந்த வகுப்பினைச் சார்ந்தவராகவோ அல்லது அப்பிரிவின் பெண்ணாகவோ இருத்தல் வேண்டும். உதாரணமாக, ஒரு இடம் ஆதி-திராவிடர் வகுப்பைச் சேர்ந்த பெண்களுக்கு ஒதுக்கீடு செய்யப்பட்டிருந்தால் நீங்கள் ஆதி திராவிடர் வகுப்பினரைச் சேர்ந்தவராகவும், பெண்ணாகவும் இருக்க வேண்டும். அதே போன்று பழங்குடியினர் வகுப்பைச் சேர்ந்த பெண்களுக்கு ஒதுக்கப்பட்ட இடத்தில் அவ்வகுப்பைச் சேர்ந்த பெண்கள்தான் போட்டியிட இயலும் என்பதையும் தெரிந்து கொள்ள வேண்டும். பொது (பெண்கள்) என ஒதுக்கப்பட்ட இடத்தில் பெண்கள் (அனைத்து வகுப்பைச் சார்ந்த பெண்களும்) மட்டுமே போட்டியிடலாம்.

## 2.2. தகுதியின்மை

வேட்பு மனுக்கள் பரிசீலனைக்கு எடுத்துக் கொள்ளப்படும் நாளன்று கீழ்க்கண்ட தகுதியின்மை வரிசையில் எதிலும் உங்கள் பெயர் இருக்கக் கூடாது.

- (அ) எந்த ஒரு குற்றவழக்கிலும் மற்றும் தேர்தல் வழக்கிலும் தண்டனை அடைந்தவராக இருக்கக் கூடாது. அவ்வாறு தண்டனை பெற்றிருந்தால் தண்டனை முடிவு அடைந்த நாளிலிருந்து ஆறு ஆண்டு காலத்திற்கு நீங்கள் தேர்தலில் போட்டியிடுவதற்குத் தகுதி அற்றவராகக் கருதப்படுவீர்கள்.
- (ஆ) 1955-ம் ஆண்டு குடியரிமை பாதுகாப்புச் சட்டத்தின் கீழ் (Protection of Civil Rights Act, 1955) தண்டனை பெற்றவராக இருக்கக் கூடாது. அவ்வாறு பெற்றிருப்பின் தண்டனை வழங்கப்பட்ட நாளிலிருந்து ஆறு ஆண்டு காலத்திற்கு நீங்கள் தேர்தலில் போட்டியிடுவதற்குத் தகுதியற்றவராகக் கருதப்படுவீர்கள்.
- (இ) செவிட்டுமையாகவோ அல்லது மனநலம் குன்றியவராகவோ இருக்கக் கூடாது.
- (ஈ) பெற்ற கடனைத் தீர்க்க வகையற்றவர் என மனுச் செய்துள்ளவராகவோ அல்லது உரிய நீதிமன்றத்தில் அவ்வாறு தீர்ப்பு அளிக்கப்பட்டிருப்பவராகவோ இருக்கக் கூடாது.
- (உ) நீங்கள் எந்த ஊராட்சி\*யில் உறுப்பினராக அல்லது தலைவராகப் போட்டியிட விரும்புகின்றீர்களோ அந்த ஊராட்சியுடன் மற்றும் எந்த ஒரு ஊராட்சியுடனும் எந்த ஒரு வேலைக்கான அல்லது பொருட்கள் வழங்குவதற்கான ஒப்பந்ததாரராக இருக்கக் கூடாது.

\* ஊராட்சி என்பது கிராம ஊராட்சி, ஊராட்சி ஒன்றியம் மற்றும் மாவட்ட ஊராட்சியினைக் குறிக்கும்.

- (ஊ) நீங்கள் சம்பந்தப்பட்ட ஊராட்சியின் சட்ட ஆலோசகராகவோ, வழக்கறிஞராகவோ நியமிக்கப்பட்டிருக்கக் கூடாது.
- (எ) தமிழ்நாடு ஊராட்சிகள் சட்டம், 1994-ன் எந்த ஒரு பிரிவின் கீழும் மற்றும் விதிகளின்படியும் தகுதி அற்றவராக நீங்கள் இருக்கக் கூடாது.
- (ஏ) நீங்கள் சம்பந்தப்பட்ட ஊராட்சியில் அல்லது வேறு எந்த ஒரு உள்ளாட்சி மற்றும் அரசுத்துறை, அரசு சார்புடைய நிறுவனம் ஆகியவற்றில் பணியாளராகவோ, அலுவலராகவோ இருக்கக் கூடாது.
- (ஐ) நீங்கள் சம்பந்தப்பட்ட ஊராட்சிக்குச் சேரவேண்டிய தொகைகளைச் செலுத்தாமல் நிலுவையில் வைத்திருக்கக் கூடாது.
- (ஓ) நீங்கள் தேர்தல் குற்றங்களுக்காகத் தண்டிக்கப்பட்டிருக்கக் கூடாது.

### 2.3. ஒன்றிற்கும் மேற்பட்ட பதவியிடங்களில் போட்டியிட விதிக்கப்பட்டுள்ள தடை

நீங்கள் கிராம ஊராட்சி வார்டு உறுப்பினர், கிராம ஊராட்சித் தலைவர், ஊராட்சி ஒன்றிய வார்டு உறுப்பினர், மாவட்ட ஊராட்சி வார்டு உறுப்பினர் ஆகிய நான்கு பதவியிடங்களில் ஏதேனும் ஒரு பதவியிடத்திற்கு மட்டுமே போட்டியிட முடியும். இவற்றில் ஒன்றிற்கும் மேற்பட்ட பதவியிடங்களுக்கு நீங்கள் வேட்பு மனு தாக்கல் செய்திருந்து அவற்றில் ஏதேனும் ஒன்றைத் தவிர மற்றவற்றை குறித்த நாளுக்குள் திரும்பப் பெற வேண்டும். தவறும்பட்சத்தில் குலுக்கல் முறையில் ஏதேனும் ஒரு பதவியிடத்திற்கு மட்டும் நிர்ணயித்து மற்ற பதவியிடங்களுக்கான வேட்புமனுக்கள் அனைத்தும் தேர்தல் நடத்தும் அலுவலரால் நிராகரிக்கப்படும் என்பதை கவனத்தில் கொள்ள வேண்டும்.

### பகுதி - 3

## தேர்தல் அறிவிப்பு, தேர்தல் அட்டவணை மற்றும் வேட்புமனு தாக்கல்

3.1.(அ) தமிழ்நாடு மாநிலத் தேர்தல் ஆணையத்தால் தேர்தல் அறிவிக்கை வெளியிடப்பட்ட பின்பு தேர்தல் அட்டவணைப்படி தேர்தல் நடவடிக்கைகள் தொடங்கும். தமிழ்நாடு மாநில தேர்தல் ஆணைய அறிவிக்கையின்படி, தொடர்புடைய தேர்தல் நடத்தும் அலுவலரால் தேர்தல் அறிவிப்பு வெளியிடப்படும். அவ்வறிவிப்பில் குறிப்பிட்டுள்ளவாறு வேட்பு மனுக்கள் பெற நிர்ணயிக்கப்பட்ட நாட்களில் நிர்ணயிக்கப்பட்ட இடத்தில் அதற்கென நியமிக்கப்பட்ட அலுவலரால் பெறப்படும்.

(ஆ) வேட்பு மனுக்கள் தாக்கல் செய்ய நிர்ணயிக்கப்பட்ட இறுதி நாளுக்கு அடுத்த நாள் (பொது விடுமுறை நாளாக இருப்பின் அடுத்த வேலை நாள்) வேட்பு மனுக்கள் ஆய்வுக்கு எடுத்துக் கொள்ளப்படும். இதுகுறித்து தேர்தல் அறிவிப்பில் குறிப்பிடப்பட்டிருக்கும்.

(இ) வேட்பாளர் விரும்பினால், ஆய்வு நாளுக்குப் பிறகு இரண்டாம் நாள் (பொது விடுமுறை நாளாக இருப்பின் அடுத்த வேலை நாள்) மாலை 3.00 மணிக்குள், வேட்பு மனுவைத் திரும்பப் பெறலாம். அந்நேரத்தில், ஒரு நபரால் ஒன்றுக்கு மேற்பட்ட பதவியிடங்களுக்குச் செல்லத்தக்க வேட்பு மனுக்களை தாக்கல் செய்திருந்தால் வருகை தந்துள்ள வேட்பாளர்கள் முன்னிலையில் குலுக்கல் முறையில் ஒரு பதவியிடத்திற்கான வேட்புமனு மட்டும் ஏற்றுக்கொள்ள முடிவு மேற்கொள்ளப்படும்.

(ஈ) ஒரு பதவிக்கு அல்லது ஒரு இடத்திற்கு ஒரு நபர் மட்டுமே போட்டியிட்டால், அந்நபர் போட்டியின்றி தேர்ந்தெடுக்கப்பட்டதாக அறிவிக்கப்படுவார். ஒன்றுக்கு மேற்பட்ட நபர்கள் ஒரு இடத்திற்குப் போட்டியிட்டால் அவர்களில் ஒருவரை வாக்காளர்கள் தேர்ந்தெடுப்பதற்கு வசதியாக

வாக்குப் பதிவு நடைபெறும். வாக்குப் பதிவு, தேர்தல் அறிவிக்கையில் குறிப்பிட்டபடி, குறித்த நாளில் நடைபெறும்.

### 3.2. வேட்பு மனு தாக்கல்

- (அ) நீங்கள் தேர்தல் அறிவிக்கையில் குறிப்பிட்ட நாட்களில் (பொது விடுமுறை நாட்களைத் தவிர) எந்த ஒரு நாளிலும் வேட்பு மனு தாக்கல் செய்யலாம்.
- (ஆ) வேட்பு மனு, இதற்கென அறிவிக்கப்பட்ட படிவத்தில் இருக்க வேண்டும். இதற்கான படிவங்கள் தேர்தல் நடத்தும் அலுவலர்களிடம் கிடைக்கும். அச்சிட்ட படிவம் கிடைக்கப் பெறாத நிலையில் குறிப்பிட்ட படிவத்தினைக் கையால் எழுதியோ, தட்டச்சு செய்தோ வேட்பு மனு தயாரித்து, தாக்கல் செய்யலாம்.
- (இ) உங்களது பெயரை யார் முன்மொழிகிறாரோ அவரது பெயர், நீங்கள் போட்டியிடும் ஊராட்சி வார்டின் வாக்காளர் பட்டியலில் இடம் பெற்றிருக்க வேண்டும். கிராம ஊராட்சியின் தலைவர் பதவிக்கு உங்கள் பெயரை முன்மொழிபவரின் பெயர் சம்பந்தப்பட்ட கிராம ஊராட்சியின் வாக்காளர் பட்டியலில் இடம் பெற்றிருக்க வேண்டும்.
- (ஈ) நீங்கள் ஒரு பதவியிடத்திற்கு நான்கு வேட்பு மனுக்கள் வரை தாக்கல் செய்யலாம்.
- (உ) ஒவ்வொரு வேட்பு மனுவிலும் அதேதேர்தலில் போட்டியிட உங்களது விருப்பத்தைத் தெரிவிக்கும் வகையில் உரிய இடத்தில் நீங்கள் ஒப்பமிட வேண்டும்.
- (ஊ) வேட்பு மனுவில் உங்களது வயதைக் குறிப்பிடத் தவறவேண்டாம். ஒதுக்கீடு செய்யப்பட்ட ஒரு பதவியிடத்திற்கு போட்டியிட நீங்கள் வேட்பு மனு தாக்கல் செய்திருந்தால் வேட்பு மனுவில் நீங்கள் எந்த வகுப்பினருக்காக அந்த இடம் ஒதுக்கீடு செய்யப்பட்டிருக்கிறதோ அந்த வகுப்பைச் சார்ந்தவர் என்பதற்கான உறுதி மொழி தெரிவித்து ஒப்பமிட வேண்டும்.
- (எ) கட்சி அடிப்படையிலானத் தேர்தலில் நீங்கள் ஒரு அரசியல் கட்சியின் சார்பாக போட்டியிடும் வேட்பாளராக இருந்தால், வேட்பு மனுவுடன் கூடிய "C" படிவத்தில் எந்தக் கட்சியின் சார்பாக நீங்கள் போட்டியிடுகிறீர்கள் என்பதைக் குறிப்பிட வேண்டும். அவ்வாறு குறிப்பிடத் தவறினால் நீங்கள் சுயேட்சையாகவே கருதப்படுவீர்கள்.
- (ஏ) நீங்கள் பதிவு செய்யப்பட்ட ஆனால் அங்கீகரிக்கப்படாத கட்சியின் வேட்பாளராகவோ அல்லது சுயேட்சை வேட்பாளராகவோ இருந்தால், அதேதேர்தலுக்கென அறிவிக்கப்பட்ட சின்னங்களில் மூன்று தேர்தல் சின்னங்களை உங்கள் விருப்பத்திற்கிணங்க வரிசைப்படுத்தி கோரலாம். உங்களால் தாக்கல் செய்யப்படும் முதல் வேட்பு மனுவில் குறிப்பிடப்படும் சின்னங்கள் மட்டுமே கணக்கில் எடுத்துக் கொள்ளப்படும் என்பதைத் தெரிந்து கொள்ளுங்கள்.
- (ஐ) வேட்பு மனு தாக்கல் செய்யும் சமயம் நீங்கள் நிர்ணயிக்கப்பட்ட காப்புத் தொகையை ரொக்கமாக செலுத்தியோ அல்லது ஊராட்சி ஒன்றியக் கருவூலத்தில் செலுத்தி அச்செலுத்துச் சீட்டுடனோ வேட்பு மனுவைத் தாக்கல் செய்ய வேண்டும். ஆதி திராவிடர் மற்றும் பழங்குடியினருக்கு காப்புத் தொகையில் சலுகை உண்டு. கீழ்க்கண்ட அட்டவணையில் கண்டவாறு காப்புத் தொகை செலுத்தப்பட வேண்டும்.

#### ஆதி திராவிடர் மற்றும் பழங்குடியினர் தவிர்ந்த ஏனைய வேட்பாளர்கள்

		₹
அ.	கிராம ஊராட்சி வார்டு உறுப்பினர் தேர்தல்	200
ஆ.	கிராம ஊராட்சித் தலைவர் தேர்தல்	600
இ.	ஊராட்சி ஒன்றிய வார்டு உறுப்பினர் தேர்தல்	600
ஈ.	மாவட்ட ஊராட்சி வார்டு உறுப்பினர் தேர்தல்	1000



## ஆதி திராவிடர் மற்றும் பழங்குடியினர் வகுப்பைச் சேர்ந்த வேட்பாளர்கள்

		₹
அ.	கிராம ஊராட்சி வார்டு உறுப்பினர் தேர்தல்	100
ஆ.	கிராம ஊராட்சித் தலைவர் தேர்தல்	300
இ.	ஊராட்சி ஒன்றிய வார்டு உறுப்பினர் தேர்தல்	300
ஈ.	மாவட்ட ஊராட்சி வார்டு உறுப்பினர் தேர்தல்	500

- (ஒ) நீங்கள் ஒரு பதவியிடத்திற்கு எத்தனை வேட்பு மனு தாக்கல் செய்தாலும் ஒரே ஒரு காப்புத் தொகை மட்டும் செலுத்தினால் போதுமானது.
- (ஔ) முதன் முதலாக தாக்கல் செய்யப்படும் வேட்பு மனுவுடன் அசல் செலுத்துச் சீட்டை இணைத்தும், அதன் பின்பு தாக்கல் செய்யப்படும் வேட்பு மனுவுடன் செலுத்துச் சீட்டின் நகலை இணைத்தும் வேட்பு மனுக்கள் தாக்கல் செய்யலாம்.
- (ஒள) வேட்பு மனுவை நீங்களோ அல்லது உங்கள் பெயரை முன் மொழிபவரோ சம்பந்தப்பட்ட தேர்தல் நடத்தும் அலுவலரிடம், நேரடியாக, குறிப்பிட்ட இடத்தில், குறிப்பிட்ட நாளில், குறிப்பிட்ட காலத்தில் தாக்கல் செய்ய வேண்டும். வேட்பு மனு முழுமையாக பூர்த்தி செய்யப்பட்டிருக்க வேண்டும். வேட்பு மனுவில் முன்மொழிபவரும் நீங்களும் ஒப்பமிட்டிருக்க வேண்டும். குறிப்பிடப்பட்ட கடைசி நாளுக்குப் பின்பும், குறித்த நேரத்திற்குப் பின்பும் வேட்பு மனுக்கள் பெறப்படமாட்டா என்பதைத் தெரிந்து கொள்ள வேண்டும்.
- (க) வேட்பு மனுவைத் தாக்கல் செய்யும் பொழுது நீங்களோ அல்லது உங்கள் வேட்பு மனுவை முன்மொழிபவரோ, தாக்கல் செய்யப்படும் வேட்பு மனுவில் குறிப்பிட்டுள்ள எல்லா விவரங்களையும், குறிப்பாக உங்கள் பெயர் மற்றும் வாக்காளர் பட்டியல் எண் சரியாக உள்ளதா என்பதையும், அவை வாக்காளர் பட்டியலில் கண்ட விவரங்களுடன் ஒத்திருக்கிறதா என்பதையும் தேர்தல் நடத்தும் அலுவலர் சரிபார்த்து திருப்திபடுத்திக் கொள்ள உதவி செய்ய வேண்டும்.
- (கா) தாக்கல் செய்யப்படும் வேட்பு மனுவில் அடித்தல், திருத்தல் மற்றும் பிழைகள் இல்லாமல் பார்த்துக் கொள்ள வேண்டும். வேட்பு மனுவில் தெரிவிக்கப்பட்டுள்ள விபரங்களுக்கும் வாக்காளர் பட்டியலில் உள்ள விபரங்களுக்கும் அச்சுப்பிழை காரணமாகவோ எழுத்துப் பிழை காரணமாகவோ ஏதேனும் வேறுபாடு காணப்பட்டாலும், அவைகளில் சில சந்தேகங்கள் இருந்தாலும் அவற்றை தேர்தல் நடத்தும் அலுவலரால் ஏற்றுக் கொள்ளப்படும். இருந்த போதிலும் நீங்கள் சிறப்பு கவனம் செலுத்தி வேட்பு மனுவை முறையாக தயாரித்து தாக்கல் செய்ய வேண்டும். வேட்பு மனுவைத் தாக்கல் செய்யும் சமயம் உங்களது வேட்பு மனுவின் தொடர் எண், தாக்கல் செய்யும் நேரம், தேதி, வேட்பு மனு பரிசீலனைக்கு ஏற்றுக் கொள்ளும் நேரம், நாள் குறித்து தேர்தல் நடத்தும் அலுவலரிடமிருந்து ஒரு ஒப்புதல் ரசீதினை நீங்கள் பெற்றுக் கொள்ள வேண்டும்.

## பகுதி - 4

## ஆய்வு செய்தல்

4.1. வேட்பு மனு பரிசீலனைக்கு எடுத்துக் கொள்ளப்படும் நாளன்று, குறித்த நேரத்தில், குறித்த இடத்தில் தேர்தல் நடத்தும் அலுவலர்/உதவி தேர்தல் நடத்தும் அலுவலர் உங்களது வேட்பு மனுவைப் பரிசீலனைக்கு எடுத்துக்கொள்வார். அவர் இப்பணியைக் கிட்டத்தட்ட ஒரு நீதிபதியின் பொறுப்பிலிருந்து செய்வார். அச்சமயம் அவர் கோரும் ஒத்துழைப்பை நீங்கள் நல்கி உதவ வேண்டும். பரிசீலனை பொதுவாக தேர்தல் நடத்தும் அலுவலரால் மட்டுமே செய்யப்படும். தவிர்க்க இயலாத சந்தர்ப்பங்களில் தேர்தல் நடத்தும் அலுவலர் இப்பணியைச் செய்யக் கோரி உதவி தேர்தல் நடத்தும் அலுவலரை எழுத்து மூலமாக உத்தரவிட்டால், உதவி தேர்தல் நடத்தும் அலுவலர் இப்பணிக்காக தேர்தல் நடத்தும் அலுவலராக செயல்படுவார். மேற்படி பரிசீலனையின் போது நீங்களோ அல்லது உங்களை முன்மொழிந்தவரோ அல்லது நீங்கள்

அங்கீகரித்தவரோ அல்லது இந்த மூவருமோ தேர்தல் நடத்தும் அலுவலரின் பரிசீலனை நடவடிக்கைகளைக் கவனிக்கலாம். தேர்தல் நடத்தும் அலுவலர், ஒவ்வொரு வேட்பு மனுவாக பரிசீலனை செய்யும் பொழுது, அந்த வேட்பு மனு குறித்து நீங்கள் ஏதாவது மறுப்பு தெரிவிக்க வேண்டியிருந்தால், அதனை எழுத்து மூலமாக தெரிவிப்பதுடன், அம்மறுப்பை உறுதிப்படுத்த, ஆவணங்களையும் தேர்தல் நடத்தும் அலுவலர் குறிப்பிடும் நேரத்திற்கு முன் அவரிடம் சமர்ப்பிக்க வேண்டும். உங்கள் வேட்பு மனு குறித்த சக வேட்பாளர்கள் அல்லது அவரது சார்பாக முன்மொழிந்தவர் அல்லது அங்கீகரிக்கப்பட்டவர் ஆட்சேபணைகள் அல்லது மறுப்புரைகள் தாக்கல் செய்தால், அந்த ஆட்சேபணைகளை அல்லது மறுப்புரைகளை முறியடிக்கத் தகுந்த ஆதாரங்களை ஆவணங்களுடன் தேர்தல் நடத்தும் அலுவலர் நிர்ணயிக்கும் காலத்திற்குள் நீங்கள் தாக்கல் செய்ய வேண்டும். ஒரு வேட்பு மனு குறித்த மறுப்புரைகள் ஏற்கப்படின், தேர்தல் நடத்தும் அலுவலர், அந்த வேட்பு மனுவை நிராகரித்து உத்தரவிடுவார். அவ்வாறு அவர் உத்தரவிடும் சமயம், எழுத்து மூலமாக அதற்கான காரணங்களை அவர் உங்களுக்குத் தெரிவிப்பார். அவரது ஆணையே இறுதியானதாகும். வேட்பு மனுக்கள் நிராகரிக்கப்பட்டால், உங்களால் தேர்தலில் போட்டியிட இயலாது. இது குறித்து பின்னர் நிர்ணயிக்கப்பட்ட உரிய நீதிமன்றத்தின் முன்பு தான் தேர்தல் முடிவுகள் அறிவிக்கப்பட்ட பின்பு தான் தேர்தல் வழக்கு தொடர இயலும். எனவே, வேட்பு மனு பரிசீலனை செய்யப்படும் சமயம் விழிப்புடன் இருந்து உங்களது வேட்பு மனுக்கள் நிராகரிக்கப்படாமல் கவனித்துக் கொள்வது உங்களது பொறுப்பாகும்.

#### 4.2. வேட்பு மனு கீழ்க்கண்ட காரணங்களுக்காக நிராகரிக்கப்படலாம்.

- (அ) நீங்கள் ஆய்வு நாளன்று உரிய தகுதியைப் பெறாமல் இருந்தால் அல்லது தகுதியின்மை வரிசையில் உங்கள் பெயர் இருந்தால்;
- (ஆ) நீங்களோ அல்லது உங்கள் பெயரை முன் மொழிபவரோ அன்றி ஏனைய நபர்கள் யாரேனும் ஏனைய முறைகளில் உங்களது வேட்பு மனுவைத் தேர்தல் நடத்தும் அலுவலரிடம் தாக்கல் செய்தால்;
- (இ) தேர்தல் நடத்தும் அலுவலர் அல்லது உதவித் தேர்தல் நடத்தும் அலுவலரைத் தவிர்த்து ஏனைய நபர்களிடம் நீங்களோ அல்லது முன் மொழிபவரோ உங்கள் வேட்பு மனுவைத் தாக்கல் செய்தால்;
- (உ) வேட்பு மனு குறிப்பிட்ட படிவத்தில் இல்லாதிருந்தால்;
- (ஊ) வேட்பு மனு முழுமையாக பூர்த்தி செய்யப்படாமல் இருந்தால்;
- (எ) வேட்பு மனுவில் நீங்களோ அல்லது உங்கள் பெயரை முன்மொழிபவரோ ஒப்பமிடத் தவறியிருந்தால்;
- (ஏ) வேட்பு மனுவுடன் இணைத்து அனுப்ப வேண்டிய உறுதி மொழியை (Affidavits) ஒப்பமிட்டு இணைக்கத் தவறியிருந்தால்;
- (ஐ) வேட்பு மனுவுடன் உரிய காப்புத் தொகை செலுத்தாதிருந்தால் அல்லது குறைவாகச் செலுத்தியிருந்தால்;
- (ஓ) வேட்பு மனுவில் கண்ட உங்கள் கையொப்பத்திற்கும் ஏனைய ஆவணங்களில் உள்ள உங்கள் கையொப்பத்திற்கும் வேறுபாடு காணப்பட்டால்;
- (ஔ) நீங்கள் வேட்பு மனு செய்திருக்கும் பதவியிடம் வேறு பிரிவினருக்காக (வகுப்பு, பெண்பாலர்) ஒதுக்கியிருந்தால், இட ஒதுக்கீடு செய்யப்பட்ட இடத்திற்கு போதிய தகுதியின்றி வேட்பு மனு தாக்கல் செய்திருந்தால்;
- (ஔ) உங்கள் பெயரை முன்மொழிபவர் நீங்கள் எந்த வார்டில் போட்டியிட வேட்பு மனு தாக்கல் செய்துள்ளீர்களோ அந்த வார்டின் வாக்காளராக இல்லாமலிருந்தால்;

4.3. வேட்பு மனு பரிசீலனையின்போது உங்களது வேட்பு மனுக்கள் மீது எழுப்பப்படும் மறுப்புரைகள் அல்லது ஆட்சேபணைகள் குறித்து உங்கள் நிலைமையை ஆதாரத்துடன் நிரூபிப்பதற்கு நீங்கள் கீழே குறிப்பிட்டுள்ள ஆவணங்களையும் உங்களுடன் எடுத்துச் செல்ல வேண்டும்.

- (அ) உங்கள் பெயர் மற்றும் உங்களை முன்மொழிபவரின் பெயர் இடம்பெற்றுள்ள வாக்காளர் பட்டியலின் அங்கீகரிக்கப்பட்ட நகல் அல்லது இது குறித்த சம்பந்தப்பட்ட வாக்காளர் பதிவு அலுவலரின் சான்று;
- (ஆ) வயது மற்றும் இதர விவரங்களை நிரூபிப்பதற்குத் தேவையான சான்றுகள், ஆவணங்கள் (Documents);
- (இ) காப்புத் தொகை செலுத்தியதற்கான ரசீது (நகல்);
- (ஈ) தேர்தல் நடத்தும் அலுவலரால் உங்களுக்கு வழங்கப்பட்ட பரிசீலனை நாள் குறித்த அறிவிப்பு மற்றும் உங்களது வேட்பு மனு பெறப்பட்டமைக்கான ஒப்புதல்;

ஆய்வு முடிந்தவுடன் தேர்தல் நடத்தும் அலுவலர் அனைத்து வேட்பு மனுக்கள் குறித்தும் எடுக்கப்பட்ட முடிவினை இறுதியாக்கி, முறைப்படி ஏற்றுக்கொள்ளப்பட்ட வேட்பாளர் பட்டியலை வெளியிடுவார். அப்பட்டியலில் உங்கள் பெயர் இடம் பெற்றுள்ளதா என்பதையும் உங்கள் பெயர் எவ்வாறு எழுதப்பட்டிருக்கிறது என்பதையும் பார்த்துக் கொள்ள வேண்டும்.

### பகுதி - 5

## வேட்பு மனுக்களைத் திரும்பப் பெறுதல்

5.1. உங்களுடைய வேட்பு மனு பரிசீலனையில் ஏற்றுக் கொள்ளப்பட்டால் ஏற்கனவே தெரிவிக்கப்பட்டது போல உங்கள் பெயர் வேட்பாளர் பட்டியலில் இடம் பெற்றிருக்கும். இந்நிலையில் நீங்கள் ஏதாவது ஒரு காரணத்திற்காக வேட்பு மனுவைத் திரும்பப் பெற விரும்பினால் அதற்கென நிர்ணயிக்கப்பட்ட படிவத்தைப் பூர்த்தி செய்து ஒப்பமிட்டு, தேர்தல் நடத்தும் அலுவலரிடம், திரும்பப் பெற நிர்ணயிக்கப்பட்ட இறுதி நாளன்று மாலை 3.00 மணிக்குள் நீங்களே நேரடியாகவோ அல்லது உங்கள் வேட்பு மனுவை முன் மொழிந்த நபர் மூலமோ உங்கள் ஒப்புத்துடன் தேர்தல் நடத்தும் அலுவலரிடம் தாக்கல் செய்யலாம். அவ்வாறு நீங்கள் வேட்பு மனுவைத் திரும்பப்பெற்றால் இதற்கென ஒரு ஒப்புதலைத் தேர்தல் நடத்தும் அலுவலரிடமிருந்து பெற்றுக் கொள்ள வேண்டும். எந்த நிலையிலும் வேட்பு மனுவைத் திரும்பப்பெற்ற பின் நீங்கள் திரும்பப் பெற்ற அறிவிப்பை ரத்து செய்ய இயலாது. தேர்தலில் போட்டியிடவும் இயலாது. எனவே, இது குறித்து நீங்கள் கவனமாக இருக்க வேண்டும். வேட்பு மனுவைத் திரும்பப் பெற நீங்கள் தாக்கல் செய்த அறிவிப்பினைப் பெற்றுக் கொண்டமைக்குத் தேர்தல் நடத்தும் அலுவலர் அளிக்கும் ஒப்புதலின் பேரில்தான் நீங்கள் உங்களது காப்புத் தொகையைத் திரும்பப் பெற இயலும் என்பதால் இவ்வொப்புதலைப் பெறத் தவறக் கூடாது. வேட்பு மனு திரும்பப் பெற நிர்ணயிக்கப்பட்ட கடைசி நாளன்று மாலை 3.00 மணிக்கு மேல் தேர்தல் நடத்தும் அலுவலர் யார் யாரெல்லாம் வேட்பு மனுக்களைத் திரும்பப் பெற அறிவிப்பு கொடுத்துள்ளார்கள் என்று ஒரு அறிவிப்பையும் தன் அலுவலக விளம்பரப் பலகையில் வெளியிட்டு விளம்பரப்படுத்துவார். இவ்வறிவிப்பிற்குப் பிறகு வெளியிடப்படும் இறுதி வேட்பாளர் பட்டியலில் இடம் பெறும் நபர்களுக்கு மட்டுமே சின்னங்கள், உரிய விதிகளின்படி ஒதுக்கீடு செய்யப்பட்டு பட்டியலில் பிரசுரிக்கப்படும்.

## பகுதி - 6

## சின்னங்கள் ஒதுக்கீடுதல்

தமிழ்நாடு மாநிலத் தேர்தல் ஆணையத்தால் பிறப்பிக்கப்பட்ட தமிழ்நாடு உள்ளாட்சி அமைப்புகளின் தேர்தலுக்கான சின்னங்கள் (ஒதுக்கீடு மற்றும் பங்கீடு) ஆணை, 2011-ன்படி ஊராட்சித் தேர்தலில் போட்டியிடும் வேட்பாளர்களுக்குச் சின்னங்கள் ஒதுக்கீடு செய்யப்படும்.

### 6.1. அங்கீகரிக்கப்பட்ட அரசியல் கட்சி மற்றும் பதிவு செய்யப்பட்ட ஆனால் அங்கீகரிக்கப்படாத கட்சிகளுக்குச் சின்னங்கள் ஒதுக்கீடும் முறை-

(அ) அங்கீகரிக்கப்பட்ட அரசியல் கட்சிகளுக்கு, இந்தியத் தேர்தல் ஆணையத்தால் மேற்படி கட்சிகளுக்கு எந்தெந்த சின்னங்கள் ஒதுக்கப்பட்டிருக்கிறதோ, அந்தந்த சின்னங்கள் மட்டுமே நெறிமுறைகளுக்கு உட்பட்டு ஒதுக்கப்படும். வேறு எவருக்கும் அங்கீகரிக்கப்பட்ட அரசியல் கட்சிகளுக்கான சின்னங்கள் ஒதுக்கப்பட மாட்டாது.

(ஆ) பதிவு செய்யப்பட்ட ஆனால் அங்கீகரிக்கப்படாத கட்சியின் சார்பில் நிறுத்தப்படும் ஒவ்வொரு வேட்பாளரும், தன்னால் அல்லது தன்பொருட்டு முதலில் தாக்கல் செய்யப்படும் வேட்பு மனுவில், சுயேட்சைச் சின்னங்களின் பட்டியலில் இருந்து, தான் தேர்வு செய்யும் மூன்று சின்னங்களை, தான் விரும்பும் வரிசைப்படி குறிப்பிட வேண்டும். சின்னங்கள் கீழ்க்கண்ட முறைப்படி ஒதுக்கீடு செய்யப்படும்.

வேட்பாளர் கோரிய வரிசைப்படி சின்னம் ஒதுக்கீடு செய்வதுபற்றி பரிசீலிக்கப்படும். அதாவது, வேட்பாளர் முதலில் கோரிய சின்னம் முதலாவதாகவும், இரண்டாவதாகக் கோரிய சின்னம் இரண்டாவதாகவும், மூன்றாவது கோரிக்கை கடைசி கோரிக்கையாகவும் பரிசீலிக்கப்படும்.

பதிவு செய்யப்பட்ட ஆனால் அங்கீகரிக்கப்படாத கட்சியின் வேட்பாளர் ஒரே ஒருவரால் மட்டும் அவரது முதல் தேர்வாக ஒரு சுயேட்சை சின்னம் கோரப்பட்டால், அந்த சின்னம் அவருக்கு மட்டுமேயல்லாது பிறருக்கு ஒதுக்கப்படமாட்டாது. ஒரு சுயேட்சைச் சின்னம் ஒன்றுக்கு மேற்பட்ட, பதிவு செய்யப்பட்ட ஆனால் அங்கீகரிக்கப்படாத கட்சிகளின் வேட்பாளர்களால் கோரப்பட்டால், அந்தச் சின்னம், குலுக்கல் முறையில், முதலில் யார் பெயர் தேர்ந்தெடுக்கப்படுகிறதோ அவருக்கு ஒதுக்கீடு செய்யப்படும். பதிவு செய்யப்பட்ட ஆனால் அங்கீகரிக்கப்படாத கட்சியின் வேட்பாளர் ஒருவர் கோரிய முதல் விருப்பச் சின்னம், குலுக்கல் முறை மூலம் அவருக்கு ஒதுக்கீடு செய்ய இயலாது போனால், அவர் கோரிய இரண்டாவது விருப்ப சுயேட்சைச் சின்னத்தை அவருக்கு ஒதுக்கீடு செய்ய பரிசீலிக்கப்படும். முரண்பட்ட கோரிக்கைகளினாலும், குலுக்கலில் தேர்ந்தெடுக்கப்பட இயலாத பட்சத்திலும், இரண்டாவது விருப்ப சின்னமும் அவ்வேட்பாளருக்கு ஒதுக்கீடு செய்ய முடியாமற் போனால், அவரது மூன்றாவது விருப்ப சின்னத்தை ஒதுக்கிட பரிசீலிக்கப்படும். அவ்வாறு மூன்றாவது விருப்ப சின்னத்தையும் ஒதுக்கிட இயலாமற்போயின், மேற்சொன்ன முறையில் பதிவு செய்யப்பட்ட ஆனால் அங்கீகரிக்கப்படாத கட்சிகளின் பிற வேட்பாளர்களுக்கு ஒதுக்கீடு செய்தது போக மீதமுள்ள சுயேட்சை சின்னங்களில் ஒன்று அவ்வேட்பாளருக்கு மேற்சொன்ன முறையில் ஒதுக்கீடு செய்யப்படும்.

(இ) எந்த ஒரு அங்கீகரிக்கப்பட்ட அரசியல் கட்சி மற்றும் பதிவு செய்யப்பட்ட ஆனால் அங்கீகரிக்கப்படாத கட்சியின் சார்பில் போட்டியிடும் வேட்பாளரும் தனது வேட்பு மனுவுடன் கட்சி சார்பில் நிறுத்தப்படுவதற்கான படிவம் "C" யிலான உறுதி மொழியை இணைத்திருக்க வேண்டும். வேட்பு மனுவைத் திரும்பப் பெறும் நாளன்று மாலை 3 மணிக்குள் தேர்தல் நடத்தும் அலுவலரிடம், தான் கட்சி சார்பில் நிறுத்தப்படுபவர் என்பதற்கான அக்கட்சியின் அத்தாட்சிப் பெற்றவரின் எழுத்து மூலமான அறிவிப்பை, படிவம் "B" ல் அளிக்க வேண்டும்.

மேற்படி அறிவிப்பு தொடர்புடைய அவ்வறிப்பினைச் செய்ய அதிகாரம் பெற்ற தலைவர் அல்லது செயலாளர் அல்லது பிற்தொரு நிர்வாகி அல்லது அத்தகைய நிர்வாகியினால் அதிகாரமளிக்கப்பட்ட பிற்தொரு நபரால் கையொப்பமிடப்பட்டிருக்க வேண்டும். படிவம் 'B' அளிக்க அதிகாரம்/அத்தாட்சிப் பெற்ற நபரின் பெயர் மற்றும் மாதிரி கையொப்பம் ஆகிய தகவல்கள் அடங்கிய படிவம் 'A' நிரப்பப்பட்டு வேட்பு மனு திரும்பப் பெறும் கடைசி நாள் மாலை

3.00 மணிக்குள் தேர்தல் நடத்தும் அலுவலரிடம் ஒப்படைக்கப்படல் வேண்டும். படிவம் 'A' தொடர்புடைய கட்சியால் அவ்வறிவிப்பினை செய்ய அதிகாரம் பெற்ற தலைவர் அல்லது செயலாளர் அல்லது பிறிதொரு நிர்வாகியினால் கையொப்பமிடப்பட்டிருத்தல் வேண்டும். இருப்பினும் மேற்படி நிர்வாகியினால் நேரடியாக படிவம் 'B' கையொப்பமிட்டு வழங்கப்படும் நேர்வுகளில் படிவம் 'A' வழங்கப்பட வலியுறுத்த வேண்டியதில்லை. ஒரு அரசியல் கட்சி, ஆரம்பத்தில் ஒன்றுக்கு மேற்பட்ட வேட்பாளர்களை வேட்பு மனு தாக்கல் செய்ய அனுமதித்திருந்தால், இறுதியில் ஒரே ஒரு வேட்பாளரை மட்டும் தான் அக்கட்சியின் அங்கீகாரம் பெற்ற வேட்பாளராக அறிவித்து பிற வேட்பாளர்களது மனுக்கள் திரும்பப் பெறப்படல் வேண்டும். அவ்வாறன்றி தவறுதலாகவோ அல்லது வேறு எக்காரணத்தினாலோ மேற்கூறியவாறு செய்யப்படவில்லையெனில், அக்கட்சியின் சார்பாக வேட்பு மனு தாக்கல் செய்த எவரும் கோரப்பட்ட சின்னத்தைப் பெறத் தகுதியற்றவர் எனக் கருதப்பட்டு, சுயேட்சைச் சின்னங்கள் தேர்தல் நடத்தும் அலுவலரால் ஒதுக்கப்படும்.

## 6.2. சுயேட்சை வேட்பாளர்களுக்கு சின்னங்கள் ஒதுக்கிடும் முறை.

பதிவு செய்யப்பட்ட ஆனால் அங்கீகரிக்கப்படாத கட்சிகளின் வேட்பாளர்கள் கோரும் சின்னங்கள் ஒதுக்கீடு செய்யப்பட்ட பின்னரே, மீதமுள்ள சின்னங்களிலிருந்து சுயேட்சை வேட்பாளர்களுக்கு சின்னங்கள் ஒதுக்கீடு செய்யப்படும்.

ஒவ்வொரு சுயேட்சை வேட்பாளரும், தன்னால் அல்லது தன்பொருட்டு முதலில் தாக்கல் செய்யப்படும் வேட்பு மனுவில், சுயேட்சைச் சின்னங்களின் பட்டியலில் இருந்து, தான் தேர்வு செய்யும் மூன்று சின்னங்களை, தான் விரும்பும் வரிசைப்படி குறிப்பிட வேண்டும். சின்னங்கள் கீழ்க்கண்ட முறைப்படி ஒதுக்கீடு செய்யப்படும்.

வேட்பாளர் கோரிய வரிசைப்படி சின்னம் ஒதுக்கீடு செய்வதுபற்றி பரிசீலிக்கப்படும். அதாவது, வேட்பாளர் முதலில் கோரிய சின்னம் முதலாவதாகவும், இரண்டாவதாகக் கோரிய சின்னம் இரண்டாவதாகவும், மூன்றாவது கோரிக்கை கடைசி கோரிக்கையாகவும் பரிசீலிக்கப்படும்.

சுயேட்சை வேட்பாளர்களுக்கு அவர்களது விருப்பத்தின் முன்னுரிமை அடிப்படையில்தான், சின்னம் ஒதுக்கீடு செய்யப்படும். ஒன்றுக்கு மேற்பட்ட சுயேட்சை வேட்பாளர்கள் முன்னுரிமை அடிப்படையில் ஒரே சின்னத்தைக் கோரியிருந்தால், அது குலுக்கல் முறையில் தீர்மானிக்கப்படும். இவ்வாறு ஒதுக்கீடு செய்யப்படும்போது, ஒரு வேட்பாளருக்கு அவர் கோரியிருந்த எந்த ஒரு சின்னத்தையும் அளிக்க இயலாத நிலை ஏற்படுமானால், தேர்தல் நடத்தும் அலுவலர், பிற வேட்பாளர்களுக்கு சின்னங்கள் ஒதுக்கீடு செய்த பின் எஞ்சியுள்ள சின்னங்களிலிருந்து குலுக்கல் முறையில் ஒரு சின்னத்தை தேர்ந்தெடுத்து அந்த வேட்பாளருக்கு ஒதுக்கீடு செய்வார்.

## 6.3. கட்சி அடிப்படையில் நடைபெறாத தேர்தலில் சின்னங்கள் ஒதுக்கிடும் முறை.

கட்சி அடிப்படையில் நடைபெறாத போட்டியுள்ள தேர்தலில் வேட்பாளர்களுக்கு அத்தேர்தல்களுக்கென அங்கீகரிக்கப்பட்ட சுயேட்சைச் சின்னங்களிலிருந்து வரிசைக் கிரமமாக குலுக்கல் முறையில் சின்னங்கள் வழங்கப்படும். வேட்பு மனுக்களைத் திரும்பப் பெறும் காலக்கெடு முடிந்த பின், தேர்தல் நடத்தும் அலுவலர், தேர்தலில் போட்டியிடும் வேட்பாளர்களின் பெயர்களைத் தமிழ் அகர வரிசைப்படி எழுதி ஒரு அட்டவணை தயார் செய்வார். அவ்வட்டவணையில் கண்ட பெயர்களைத் தனித்தனியே சீட்டுகளில் எழுதி குலுக்கிப் போட்டு அவற்றில் ஒன்றை எடுத்து அவ்வாறு எடுக்கப்பட்ட சீட்டில் குறித்துள்ள பெயர் கொண்ட வேட்பாளருக்கு அத்தேர்தலுக்கான சின்னங்களின் பட்டியலில் உள்ள முதல் சின்னத்தை ஒதுக்கீடு செய்வார். அதன் பின்னர் எஞ்சியிருக்கும் சீட்டுகளைக் குலுக்கி போட்டு, அவற்றில் ஒன்றை எடுத்து அச்சீட்டில் குறிப்பிட்டுள்ள வேட்பாளருக்கு சின்னங்கள் பட்டியலில் உள்ள இரண்டாவது சின்னத்தை ஒதுக்கீடு செய்வார். இவ்வாறாக எத்தனை வேட்பாளர்கள் போட்டியிடுகின்றார்களோ, அதற்குத் தக்க சீட்டுகளைக் குலுக்கி போட்டு எடுத்து வரிசைக் கிரமமாக பட்டியலில் கண்ட சின்னங்களை வேட்பாளர்களுக்கு அளிப்பார். இவ்வாறு சின்னங்கள்

ஒதுக்கீடு செய்த பின், தேர்தல் நடத்தும் அலுவலர் எந்த எந்த வேட்பாளர்களுக்கு எந்த எந்த சின்னங்கள் அளிக்கப்பட்டுள்ளன என்ற விவரத்தை அந்தச் சமயத்தில் வருகை தந்துள்ள வேட்பாளர்களுக்கு அறிவித்து அவர்களது ஒப்பத்தைச் சின்னம் ஒதுக்கீடு செய்யும் பட்டியலில் பெற்றுக் கொள்வார். மேலும் அவரவர்களுக்கு ஒதுக்கீடு செய்யப்பட்ட சின்னத்தின் மாதிரி வடிவ வரைபடத்தையும் அவர்களுக்கு வழங்குவார்.

### பகுதி - 7

#### தேர்தல் முகவர் (ELECTION AGENT)

இறுதிப் பட்டியலில் இடம் பெற்ற வேட்பாளர் தங்களுக்கென ஒரு தேர்தல் முகவரை உரிய படிவத்தில் தேர்தல் நடத்தும் அலுவலருக்கு விண்ணப்பித்து நியமித்துக் கொள்ளலாம். ஆனால் இது கட்டாயமான ஒன்றல்ல. வேட்பாளர் விரும்பினால் வேட்பாளரது தேர்தல் பணிகளுக்காக விதிகளில் நிர்ணயிக்கப்பட்ட எந்த ஒரு பணியையும் தேர்தல் முகவர் ஆற்றலாம். இதற்கென உரிய படிவத்தை இரண்டு நகல்களில் பூர்த்தி செய்து ஒப்பமிட்டு தேர்தல் நடத்தும் அலுவலருக்கு அனுப்பினால், அத்தகைய படிவம் ஏற்றுக் கொள்ளப்படின் தேர்தல் நடத்தும் அலுவலர் இரண்டு நகல்களில் ஒன்றை ஒப்பமிட்டு வேட்பாளருக்கு திரும்ப அனுப்புவார். தேர்தல் நடத்தும் அலுவலர் ஒப்பமிட்ட இந்த நகலைத் தேர்தல் முகவர் எப்பொழுதும் தன் கைவசம் வைத்திருக்க வேண்டும்.

### பகுதி - 8

#### வேட்பாளர்கள் தேர்தல் காலத்தில் செய்ய வேண்டியவை மற்றும் செய்ய வேண்டாதவைப் பற்றிய குறிப்பு

- 1) ஊராட்சிகள் தேர்தல் குறித்த சட்டங்கள், விதிமுறைகள், செயல்கள், நடைமுறைகள் மற்றும் அறிவுரைகள் குறித்து தெளிவாக அறிந்து கொள்ள வேண்டும்.
- 2) எந்த ஊராட்சிக்கு/வார்டிற்குப் போட்டியிருக்கின்றீர்களோ அந்த ஊராட்சியின்/வார்டின் முழுமையான வாக்காளர் பட்டியலைக் கைவசம் வைத்திருக்க வேண்டும். வாக்காளர் பட்டியல் ஊராட்சி ஒன்றிய ஆணையாளர்களிடம் விலைக்குக் கிடைக்கும்.
- 3) உங்கள் பெயர் மற்றும் விவரங்கள், வாக்காளர் பட்டியலில் தக்கவாறு பிரசுரிக்கப்பட்டுள்ளதா என்பதைத் தேர்தலில் போட்டியிட விழைவதற்கு முன்பாகவே சரிபார்த்துக் கொள்ள வேண்டும்.
- 4) தேர்தலில் போட்டியிருவதற்கான தகுதிகள் மற்றும் தகுதியின்மைகள் பற்றிச் சரியாக அறிந்து கொண்டு குறிப்பிட்ட தகுதிகள் உங்களுக்கு முழுமையாக உள்ளனவா என்பதையும் தகுதியின்மைகள் எதுவும் உங்களுக்கு இல்லை என்பதையும் உறுதிப்படுத்திக் கொண்டு வேட்பு மனு தாக்கல் செய்ய வேண்டும். தகுதியற்றவராக இருந்தால் பரிசீலனை நாளுக்கு முன்பாக உங்களை தகுதி உள்ளவராக ஆக்கிக் கொண்ட பின்னர் வேட்பு மனு தாக்கல் செய்யலாம்.
- 5) வேட்பு மனு தாக்கல் செய்வதற்கு உரிய படிவத்தை முன்கூட்டியே பெற்றுக் கொள்ள வேண்டும். மேற்படி படிவத்தை முறைப்படி பூர்த்தி செய்யவும் வேண்டும். உரிய இடங்களில் ஒப்பமிடவும் வேண்டும். உறுதி மொழியும் அளிக்க வேண்டும்.
- 6) வேட்பு மனுவை நீங்களே நேரடியாக தேர்தல் நடத்தும் அலுவலரிடம் குறித்த நாளில் குறித்த நேரத்திற்குள் தாக்கல் செய்ய வேண்டும். இயலாவிடின் மேற்படி காலத்தில் உங்கள் பெயரை முன்மொழிபவர் மூலம் தாக்கல் செய்ய வேண்டும்.
- 7) உங்கள் பெயரை முன்மொழிபவர், நீங்கள் எந்த வார்டிற்கு வேட்பு மனு தாக்கல் செய்கிறீர்களோ அந்த வார்டுக்கான வாக்காளர் பட்டியலில் இடம் பெற்றுள்ளாரா என்பதை உறுதிப்படுத்திக் கொள்ள வேண்டும். ஊராட்சித் தலைவர் பதவிக்கு வேட்பு மனுத் தாக்கல் செய்யும் பொழுது, முன் மொழிபவர் அந்த ஊராட்சியின் வாக்காளர் பட்டியலில் இடம் பெற்றுள்ளாரா என உறுதிப்படுத்திக் கொள்ள வேண்டும்.

- 8) ஒரு பதவிக்கு ஒரு வேட்பு மனுவுக்கு மேல் தாக்கல் செய்ய நீங்கள் விரும்பினால் நான்கு வேட்பு மனுக்கள் வரை வெவ்வேறு முன்மொழிபவர்கள் மூலம் தாக்கல் செய்யலாம்.
- 9) பொதுவாக வேட்பு மனுவைத் தேர்தல் நடத்தும் அலுவலர் அல்லது உதவித் தேர்தல் நடத்தும் அலுவலரிடம் மட்டுமே தேர்தல் அறிவிப்பில் குறிப்பிடப்பட்ட இடத்தில் மற்றும் குறிப்பிட்ட காலத்தில் தாக்கல் செய்ய வேண்டும்.
- 10) நீங்கள் ஏதாவது ஒரு வார்டு உறுப்பினர் பதவியிடத்திற்கோ அல்லது ஊராட்சித் தலைவர் பதவியிடத்திற்கோ என மொத்தத்தில் ஒரே ஒரு பதவிக்கு மட்டுமே வேட்பு மனுத் தாக்கல் செய்ய வேண்டும். அது தவிர ஏனைய தேர்தல்களுக்கு நீங்கள் வேட்பு மனு தாக்கல் செய்யக் கூடாது.
- 11) வேட்புமனுவுடன் நிர்ணயிக்கப்பட்ட காப்புத்தொகையை ரொக்கமாக செலுத்த வேண்டும் அல்லது செலுத்தியதற்கான ரசீது இணைக்க வேண்டும்.
- 12) வேட்பு மனு தாக்கல் செய்ததற்கான ஒப்புதல் மற்றும் வேட்பு மனு பரிசீலனைக்கான அறிவிப்பினை தேர்தல் நடத்தும் அலுவலரிடம் பெற்றுக் கொள்ள வேண்டும்.
- 13) வேட்பு மனு பரிசீலனை நாளன்று கண்டிப்பாக குறிப்பிட்ட இடத்தில், குறிப்பிட்ட நேரத்தில் பரிசீலனையில் கலந்து கொள்ள வேண்டும். பரிசீலனை முடிந்த பின் உங்கள் வேட்பு மனு ஏற்றுக் கொள்ளப்பட்டதா என்பதையும் பட்டியலில் உங்கள் பெயர் இடம் பெற்றுள்ளதா என்பதையும் சரி பார்க்க வேண்டும்.
- 14) கட்சி சார்புடைய தேர்தலாகவும், ஏதாவது ஒரு கட்சியின் சார்பில் நிறுத்தப்படும் வேட்பாளராகவும் இருப்பின் சின்னம் ஒதுக்கப்படுவது சம்பந்தமாக நீங்கள் தேர்தல் நடத்தும் அலுவலருக்குத் தாக்கல் செய்ய வேண்டிய படிவங்கள் A மற்றும் B ஆகியவற்றை குறித்த காலத்திற்குள் தாக்கல் செய்ய வேண்டும். தவறினால், நீங்கள் கோரிய சின்னம் உங்களுக்குக் கிடைக்காமல் போகும்.
- 15) வாக்குப் பதிவு நாள் குறித்த அறிவிப்பையும் வாக்குப் பதிவு நேரம் குறித்த அறிவிப்பையும் பெற்றுக் கொள்ள வேண்டும்.
- 16) தேர்தல் முகவரை நியமித்துக் கொள்ள முறைப்படி உரிய படிவத்தில் விண்ணப்பிக்க வேண்டும்.
- 17) வாக்குச்சாவடிகளின் பட்டியலின் நகல் ஒன்றை நீங்கள் பெற்றுக் கொள்ள வேண்டும்.
- 18) ஒவ்வொரு வாக்குச்சாவடிக்கும் தேர்தல் முகவர் ஒருவரை நீங்கள் நியமிக்கலாம். இது உரிய படிவத்தில் இருக்க வேண்டும்.
- 19) தேர்தல் முகவர்களுக்கு வசதியாக அவரவர் பணியாற்றும் வாக்குச்சாவடிக்கு உரிய வாக்காளர் பட்டியலின் நகல் ஒன்றை அளிக்க வேண்டும்.
- 20) வாக்காளர்களுக்கு அடையாள சீட்டு அளிக்க விரும்பினால் உங்கள் பெயரையும், சின்னத்தையும் குறிப்பிடாமல், வெள்ளைத்தாளில் வாக்காளர் குறித்த விவரங்களை மட்டும் எழுதி, வேண்டுகோள், கோரிக்கை எதுவுமின்றி அனுப்ப வேண்டும்.
- 21) நீங்கள் விரும்பினால், வாக்கு சீட்டுக்கள் எண்ணும் பணிக்கு, போதிய அளவில் வாக்கு எண்ணும் ஒரு மேசைக்கு ஒருவர் வீதம் முகவர்களை நியமிக்கலாம்.
- 22) வாக்கு எண்ணும் பணியை நீங்களும் நேரடியாக கண்காணிக்கலாம்.
- 23) வாக்காளர்களுக்குப் பரிசுப் பொருட்களோ, உறுதி மொழிகளோ, முறையீடுகளோ, அச்சுறுத்தல்களோ இன்றி வாக்கு சேகரிக்கும் பணியைச் செய்ய வேண்டும்.
- 24) ஒருவரைத் தேர்தலில் போட்டியிடுவதினின்று தவிர்க்கவோ அல்லது போட்டியிட செய்யவோ முறையற்ற வழிகளை கையாளக் கூடாது. வாக்காளர் எவரையும் வாக்களிக்க செய்வதற்காக அல்லது வாக்கு அளிப்பதினின்றும் தடுப்பதற்காக எந்த ஒரு முறையற்ற

செயலையும் செய்யக் கூடாது. சகவேட்பாளர் எவரையும் தேர்தலில் போட்டியிடுவதின்றும் தவிர்ப்பதற்காக வேட்பு மனுவைத் திரும்பப் பெற நிர்ப்பந்திக்க கூடாது. இதற்காக முறையற்ற செயல்களில் ஈடுபடக் கூடாது.

- 25) நியாயமான, முறையான தேர்தல்கள் நடைபெறுவதற்கு உதவ வேண்டும்.
- 26) நேர்மையற்ற வழிகளிலும், முறையற்ற செயல்களிலும் ஈடுபட்டு, அமைதியாக நடக்கும் தேர்தல்களுக்கு நேரடியாகவோ அல்லது மறைமுகமாகவோ ஊறுவிளைவிக்கக் கூடாது.
- 27) வாக்காளர்களின் மத, இன, சாதி மற்றும் மொழி உணர்வுகளைத் தூண்டி வாக்கு அளிக்கச் செய்யவோ, அல்லது வாக்கு அளிப்பதைத் தடுக்கவோ முயலக் கூடாது.
- 28) சமய உணர்வுகளைத் தூண்டியோ அல்லது சமயச் சின்னங்களைப் பயன்படுத்தியோ வாக்கு சேகரிக்கவோ, வேண்டுகோள் விடுக்கவோ கூடாது.
- 29) வாக்காளர்கள் மத்தியில் மத, இன, சாதி, வகுப்பு, மொழி போன்ற பாகுபாடுகளின் அடிப்படையில் விரோதத்தையும், வெறுப்பையும் வளர்த்து அதன் மூலமாக வாக்குகள் பெறும் முயற்சியில் நேரடியாகவோ அல்லது மறைமுகமாகவோ ஈடுபடக்கூடாது.
- 30) சகவேட்பாளர்களின் சொந்த விவரங்கள் மற்றும் அவர்களது நடத்தை குறித்து பிரச்சாரம் எதுவும் மேற்கொள்வது கூடாது.
- 31) வாக்காளர்களை வாக்குச்சாவடிக்கு கொண்டு செல்ல வாகனங்கள் எவற்றையும் வாடகைக்கு அமர்த்தவோ அல்லது அதற்கான ஏற்பாடுகளைச் செய்யவோ கூடாது.
- 32) ஒவ்வொரு தேர்தலுக்கெனவும் நிர்ணயிக்கப்பட்ட தேர்தல் செலவினங்களுக்கு மேல் செலவு செய்யக்கூடாது. தேர்தல்களுக்குச் செலவழிக்கப்படும் தொகைக்கு முறைப்படி கணக்குகள் பராமரித்து கணக்குகளின் நகலைத் தேர்தல் முடிவு அறிவிப்பு செய்யப்பட்டதிலிருந்து முப்பது நாட்களுக்குள் உரிய அலுவலருக்கு குறிப்பிட்ட படிவத்தில் அனுப்பவும் வேண்டும். அவ்வாறு தேர்தல் செலவினக் கணக்கை தாக்கல் செய்யத் தவறும் பட்சத்தில் உங்கள் மீது தேர்தலில் போட்டியிட தகுதியின்மை நடவடிக்கை மேற்கொள்ளப்படும்.
- 33) அரசு அலுவலர்கள் எவரையும் வாக்குச் சேரிப்பதற்கோ அல்லது வாக்காளர்களை ஈர்ப்பதற்கோ பயன்படுத்தக்கூடாது.
- 34) வாக்குச் சாவடிக்குள்ளும் வாக்குச்சாவடியின் அண்மையிலும் முறையாக நடந்து கொள்ள வேண்டும். தவறான நடவடிக்கைகளில் ஈடுபடவோ அல்லது தவறான முறைகளில் செயல்படவோ கூடாது.
- 35) வாக்குச்சாவடிக்கு உள்ளும் வெளியிலும் குழப்பத்தையோ அல்லது கலவரத்தையோ ஏற்படுத்தும் வகையில் நேரடியாகவோ மறைமுகமாகவோ ஈடுபடுதல் கூடாது.
- 36) வாக்குப் பதிவு பகுதியில் வாக்குப் பதிவு முடிவடைவதற்கு 48 மணி நேரத்திற்கு முன்பாக தேர்தல் கூட்டங்கள் எதையும் நடத்தவோ, அல்லது அதற்கான ஏற்பாட்டைச் செய்யவோ கூடாது.
- 37) சகவேட்பாளர்களின் தேர்தல் கூட்டங்களுக்கு மறைமுகமாகவோ நேரடியாகவோ இடையூறு எதுவும் விளைவிக்கக்கூடாது.
- 38) தேர்தல் நடத்தும் அலுவலர் வெளியிடும் எந்த அறிவிப்பையும் முறையற்ற வழியில் திருத்துவதோ, மாற்றுவதோ, ஊறுவிளைவிப்பதோ, கிழிப்பதோ தேர்தல் குற்றம் ஆகும்.
- 40) வாக்குச் சீட்டை வாக்குச் சாவடியிலிருந்து எடுத்துச் செல்வதும் எடுத்துச் செல்ல உதவி செய்வதும் அதற்கான முயற்சியில் ஈடுபடுவதும் குற்றம் ஆகும்.
- 41) வாக்குப் பெட்டியினுள் முத்திரையிடப்பட்ட வாக்குச் சீட்டுகள் தவிர ஏனைய சீட்டுகளையோ அல்லது பொருட்களையோ போடுதல் தவறாகும்.



- 42) வாக்குச்சாவடியின் சுவர்களிலோ அல்லது அதன் 100 மீட்டர் சுற்றுப் பகுதியிலோ எந்தவிதமான தேர்தல் விளம்பரங்களும் செய்தல் கூடாது.
- 43) வாக்குச் சீட்டை அழிப்பதும், முத்திரையிடப்பட்ட வாக்குச் சீட்டைத் திருத்துவதும், வாக்குச் சீட்டைப் பெட்டியில் போடுவதைத் தடுப்பதும், அதற்கான முயற்சியில் ஈடுபடுவதும் குற்றம் ஆகும்.
- 44) வாக்குப் பெட்டிக்கோ வாக்குப் பெட்டியிலுள்ள முத்திரைக்கோ, வாக்குப்பதிவு நிலைமைக்கோ ஊறு விளைவித்தல் கூடாது.
- 45) சகவேட்பாளர்கள் குறித்து தவறான எந்த ஒரு அறிவிப்பையும் அச்சிட்டோ அல்லது எழுதியோ வெளியிடுதல் கூடாது.
- 46) ஆள்மாறாட்டத்தை மறைமுகமாகவோ, நேரடியாகவோ ஊக்குவித்தல் கூடாது.
- 47) தேர்தல் பணியில் ஈடுபட்டுள்ள அலுவலர் எவருக்கும் நேரடியாகவோ அல்லது மறைமுகமாகவோ இடையூறாகவோ அல்லது அச்சுறுத்துவதாகவோ செயல்படுதல் கூடாது.

### பகுதி - 9

## வாக்காளரை வாக்குக்காக அணுகும் போது கடைபிடிக்க வேண்டிய சில கட்டுப்பாடுகள்

- 1) வாக்குப் பதிவு தினத்தன்று வாக்குச்சாவடிக்குள்ளும் வாக்குச்சாவடிப் பகுதியிலிருந்து 100 மீட்டர் தொலைவிற்குள்ளும் வாக்குச் சேகரிப்பது தடை செய்யப்பட்டுள்ளது.
- 2) மேலும், எந்த ஒரு நபரும் கீழ்க்கண்ட செயல்களை செய்யக் கூடாது.
- அ) வாக்கு சேகரிப்பதில் வாக்காளர்களை நிர்ப்பந்தித்தல், அச்சுறுத்துதல், மிரட்டுதல், வாக்காளர்களை வாக்குச் சாவடிக்குச் செல்வதினின்றும் தடுத்தல்.
- ஆ) வாக்குச் சாவடியிலிருந்து 100 மீட்டர் தொலைவிற்குள் தேர்தல் அலுவலகங்கள் அமைத்தல்.
- இ) வாக்குச் சாவடிக்கு அருகாமையில் அறிவிப்பு எதையும் ஒப்பமிட்டோ, ஒப்பமிடாமலோ, அச்சடித்தோ, கையால் எழுதியோ வெளியிடுதல்.
- ஈ) ஒலிபெருக்கி, மூலமாக மேற்படி பகுதியில் ஓசை எழுப்புதல், கூச்சல் மற்றும் குழப்பம் ஏற்படுத்தல், தகாத நடவடிக்கைகளில் ஈடுபடுதல்.
- உ) தேர்தல் தினத்தன்று வாக்காளர்களுக்கு உணவு அளித்தல், மது மற்றும் போதைப் பொருட்களை வழங்குதல்.
- ஊ) வாக்குச் சாவடிக்குச் செல்வதற்காக வாக்காளர்களுக்கு வாகன வசதி ஏற்படுத்தித் தருதல்.

### பகுதி - 10

## வாக்குச்சாவடியினுள் அனுமதிக்கப்படுவோர்

வாக்குச்சாவடியினுள் கீழ்க்கண்டவர்கள் மட்டுமே அனுமதிக்கப்- படுவர்.

- அ) வாக்குப் பதிவு பணியாளர்கள்.
- ஆ) வேட்பாளர்களின் முகவர், வாக்குச்சாவடி முகவர்.
- இ) வாக்காளர்கள்.
- ஈ) கைக்குழந்தை.

- உ) மாற்றுத்திறனுள்ள, கண் பார்வை இழந்த வாக்காளர்களை வழி நடத்தும் ஒரு நபர்.
- ஊ) வாக்காளர்களை அடையாளம் காட்டும் பொதுப் பணியாளர் அல்லது ஒழுங்கை நிலைநாட்ட வாக்குச்சாவடி தலைமை அலுவலர் அழைத்தால், காவலர் அல்லது அப்பணியிலுள்ள அலுவலர்.
- எ) மாநிலத் தேர்தல் ஆணையத்தால் அல்லது மாவட்ட தேர்தல் அலுவலரால் அனுமதி அளிக்கப்பட்ட நபர்.

## பகுதி - 11

### வாக்குச்சாவடி முகவர்கள்

11.1. உங்கள் வாக்குப்பதிவு பகுதியிலுள்ள அனைத்து வாக்குச்சாவடிகளிலும் வாக்களிக்கும் நேரத்தில் உங்களால் நேரடியாகக் கலந்து கொள்ள இயலாது என்பதால் ஒவ்வொரு வாக்குச்சாவடியிலும் உங்கள் சார்பாக ஒரு வாக்குச்சாவடி முகவரை நீங்கள் நியமித்துக் கொள்ளலாம் என்பது ஏற்கனவே தெரிவிக்கப்பட்டுள்ளது. சட்டம் மற்றும் விதிகளுக்குட்பட்டு, தகுதியுள்ள நபர் ஒருவரை நீங்கள் முறைப்படி, உரிய படிவத்தைப் பூர்த்தி செய்து தேர்தல் நடத்தும் அலுவலருக்கு அனுப்பி அவரது அனுமதி பெற்று ஒரு வாக்குச் சாவடி முகவரையும் அவருக்கு மாற்றாக ஒரு முகவரையும் நீங்கள் நியமித்துக் கொள்ளலாம். எனினும் ஒரு நேரத்தில் ஒரு முகவர் மட்டுமே உங்கள் சார்பாக ஒரு வாக்குச்சாவடியில் இருக்கலாம். மேற்படி வாக்குச்சாவடி முகவர் உரிய படிவத்தில் நீங்கள் ஒப்பமிட்ட அல்லது உங்களுடைய தேர்தல் முகவர் ஒப்பமிட்ட நியமன படிவத்தை வாக்குச்சாவடி தலைமை அலுவலரிடம் சமர்ப்பிக்க வேண்டும். அவர் முன்பாக வாக்குச்சாவடி முகவர் ஒப்பமிட வேண்டும். மேற்படி ஒப்பமும் அவர் உங்கள் முன் இட்ட ஒப்பமும் ஒத்திருக்க வேண்டும். இரண்டு ஒப்பங்களும் ஒத்திருந்தால் மட்டுமே வாக்குச்சாவடி தலைமை அலுவலர் அவரை வாக்குச்சாவடி முகவராக பணியாற்ற அனுமதிப்பார்.

11.2. வாக்குச்சாவடி முகவர், வாக்குப் பதிவு ஆரம்பிப்பதற்கு ஒரு மணி நேரத்திற்கு முன்பாகவே வாக்குச்சாவடிக்கு சென்றுவிட வேண்டும். இதனால் வாக்குச்சாவடி தலைமை அலுவலர் வாக்குப் பெட்டியை வாக்குப் பதிவிற்காக தயார் செய்வதை நேரடியாகக் கண்காணிப்பதுடன் வாக்குப் பெட்டியின் உட்புறம் வைக்கப்படும் முத்திரைத் தாளில் முகவர் ஒப்பம் இருவதும் இயலும். அவ்வாக்குச்சாவடிகளை ஒதுக்கப்பட்டுள்ள வாக்குச்சீட்டுகளின் முதல் எண்ணையும் கடைசி எண்ணையும் வாக்குச்சாவடி முகவர்கள் வாக்குச்சாவடி தலைமை அலுவலரிடமிருந்து பெற்றுக் கொள்ளலாம். வாக்குச்சாவடி முகவர்கள் உணவிற்காகவோ ஏனைய காரணங்களுக்காகவோ வெளியே செல்ல நேரிடின் அவர்களுக்கு அனுமதி சீட்டு ஒன்று வாக்குச்சாவடி தலைமை அலுவலரால் வழங்கப்படும். மேற்படி அனுமதிச் சீட்டை உபயோகப்படுத்தித் தான் வாக்குச்சாவடி முகவர்கள் வாக்குச்சாவடியை விட்டு வெளியேச் செல்லவோ உள்ளே நுழையவோ இயலும் என்பதால் அனுமதிச்சீட்டை பத்திரமாக வைத்திருந்து காவலர் அல்லது வாக்குச்சாவடி தலைமை அலுவலர் மற்றும் வாக்குப் பதிவு அலுவலர்கள் கோரும் சமயத்தில் காண்பிக்க வேண்டும். ஒரு வாக்குச் சாவடி முகவர் வெளியே சென்றால் அவருக்குப் பதிலாக மாற்று முகவர் பணியாற்ற அனுமதிக்கப்படுவார். எந்த ஒரு நேரத்திலும், உங்களுக்காக ஒரே ஒரு முகவர் மட்டும் வாக்குச்சாவடிக்குள் இருக்கலாம் என்பதைத் தெரிந்து கொள்ள வேண்டும். வாக்குச்சாவடியின் அமைதியான வாக்குப் பதிவு பணிகளுக்கோ அல்லது முறையான செயல்களுக்கோ குந்தகம் விளைவிக்கும் எந்த முகவரும் வாக்குச்சாவடி தலைமை அலுவலரால் வெளியேற்றப்படலாம் என்பதையும் நீங்கள் தெரிந்து கொள்ள வேண்டும். வாக்குச்சாவடி முகவர் வாக்குப் பதிவு ஆரம்பிக்கும் ஒரு மணி நேரத்திற்கு முன்பாக வருகை தரவிட்டால், அந்த வாக்குச்சாவடியில் அவர் வருகை தராதபொழுது நடந்த எந்த ஒரு சட்ட ரீதியான செயலும் திரும்ப அவருக்காக நடத்தப்பட மாட்டாது என்பதையும் தெரிந்து கொள்ள வேண்டும்.

## பகுதி - 12

**வாக்குச்சாவடி முகவரின் கடமைகள்**

12.1. பொதுவாக உங்கள் தேர்தல் பணியில் உங்களுக்காக உதவி செய்வதற்காகவும், உங்களுக்காக அக்கறை எடுத்துக் கொள்வதற்காகவும் வாக்குச்சாவடியின் முகவர் உங்களால் நியமிக்கப்படுகிறார். அவர்:

- அ) ஆள் மாறாட்டம் ஏதுமிருப்பதாக கருதும்போது வாக்குச்சாவடி தலைமை அலுவலரின் கவனத்திற்குக் கொண்டு சென்று ஆள் மாறாட்டம் செய்வதைத் தவிர்க்க உதவலாம்.
- ஆ) ஒவ்வொரு வாக்குச் சாவடிக்கும் ஒதுக்கப்பட்டுள்ள வாக்குச் சீட்டுகள் மற்றும் காகித முத்திரைத்தாட்கள் ஆகியவற்றின் வரிசை எண்களைக் குறித்துக் கொள்ளலாம்.
- இ) வாக்குப்பதிவு முடிந்த பின்பு, அந்த வாக்குச்சாவடியில் பயன்படுத்தப்பட்ட வாக்குச்சீட்டுகள் மற்றும் காகித முத்திரைத் தாட்களின் வரிசை எண்களைக் குறித்துக் கொள்ளலாம்.
- ஈ) வாக்குப்பெட்டிகள் வாக்குப்பதிவிற்காக தயார் செய்யப்படுமுன் அவற்றுள், விதிமுறைகளின் கீழ் இருக்க வேண்டிய அடையாள அட்டைத் துண்டு தவிர, வேறு எதுவும் இல்லை என்பதைப் பார்வையிட்டு உறுதி செய்து கொள்ளலாம்.
- உ) வாக்குப்பெட்டிகள் வாக்குப்பதிவு ஆரம்பிப்பதற்கு முன்பும் வாக்குப் பதிவு முடிந்த பின்பும் முறையாக முத்திரை இடப்படுவதை உறுதி செய்து கொள்வதுடன் விரும்பினால் தன் முத்திரையையும் அதில் பதிக்கலாம்.

ஆனால், வாக்குச்சாவடி முகவர் அவ்வாக்குச்சாவடியில் பயன்படுத்தப்படும் வாக்குச் சீட்டுகளின் முதல் எண் மற்றும் கடைசி எண்களைக் குறித்து கொள்ளலாமே தவிர, ஒவ்வொரு வாக்காளருக்கும் கொடுக்கப்படும் வாக்குச்சீட்டின் வரிசை எண்ணை நேரடியாகத் தெரிந்து கொள்வதோ, மறைமுகமாகக் குறித்துக் கொள்வதோ கூடாது.

12.2. வாக்குச்சாவடி முகவர், வேட்பாளரின் பெயர் மற்றும் அவரது தேர்தல் சின்னம் அடங்கிய எதையும் வைத்து கொண்டு வாக்குச்சாவடியினுள் பணியாற்றக் கூடாது.

12.3. வாக்காளர்களை நேரிடையாகவோ மறைமுகமாகவோ (சைகை மூலமாகவோ அல்லது சங்கேத குறிகள் மூலமாகவோ) எந்த ஒரு சின்னத்திலும் வாக்களிக்க தூண்டக் கூடாது.

12.4. தேர்தல் பணியில் ஈடுபட்டுள்ள அலுவலருக்கு எவ்வித இடையூறும் விளைவிக்கக் கூடாது.

## பகுதி - 13

**வாக்குச்சாவடி முகவர் கொண்டு வரக் கூடியவை**

13.1. வாக்குச் சாவடி முகவர் வாக்குச்சாவடி பணிக்கு வரும் பொழுது அவரது நியமன ஆணையுடன் கீழ்க்கண்டவற்றையும் கொண்டு வரலாம்.

- அ) அவ்வாக்குச்சாவடி சம்பந்தப்பட்ட வாக்காளர் பட்டியல்.
- ஆ) அவ்வாக்குப்பதிவு பகுதியில் இறந்து விட்ட, அப்பகுதியை விட்டு வெளியேறிய வாக்காளர் விவரம்.
- இ) அவரது உலோக முத்திரை, பேனா, பென்சில், தாள் போன்றவை.

## பகுதி - 14

**வாக்குச் சீட்டுகளை எண்ணுதல்**

14.1. வாக்குச் சீட்டுகள் எந்த நாளில் எந்த நேரம் தொடங்கி எந்த இடத்தில் எண்ணப்படும் என்பது உங்களுக்கு முன்னரே தெரிவிக்கப்படும். வாக்கு எண்ணும் இடத்தில் நீங்களோ, உங்கள் தேர்தல் முகவரோ இருக்கலாம். ஒரு மேசைக்கு ஒரு முகவர் என்ற விகிதத்தில் நீங்கள் முகவர்களை நியமிக்கலாம். இதற்கென உள்ள படிவத்தைப் பூர்த்தி செய்து தேர்தல் நடத்தும் அலுவலரின் முன் ஒப்புதல் பெற வேண்டும். மேலும் அப்படிவத்தில் முகவருடைய நிழற்படம் ஒட்டப்பட்டிருக்க வேண்டும்.

14.2. நீங்களோ உங்கள் முகவரோ குறிப்பிட்ட நேரத்திற்கு முன்பாகவே வாக்குகள் எண்ணும் இடத்தில் கூடுவது நலம். வாக்குப் பெட்டிகள் எத்தகைய சேதாரமோ மாற்றங்களோ (tampering) இன்றி உள்ளனவா என்பதையும், காகித முத்திரைத்தாள்கள் சரியாக உள்ளனவா என்றும் மேலும் வாக்குப் பெட்டிகள் மூடி முத்திரையிடப்பட்ட பின் திறக்கப்பட்டதற்கான தடயங்கள் ஏதுமில்லை என்பதையும் நீங்கள் பார்க்கலாம். வாக்குப் பெட்டிகள் திறக்கப்பட்டு வாக்குச் சீட்டுகள் சரியாகப் பிரிக்கப்படுகின்றனவா என்பதையும் வெவ்வேறு வேட்பாளர்களுக்கான வாக்குகள் உரிய முறையில் ஒதுக்கப்பட்டு எண்ணப்படுகின்றனவா என்பதையும் நீங்கள் பார்க்கலாம்.

14.3. வாக்கு எண்ணுமிடத்தில் அமைதியாகவும் ஒழுங்காகவும் நடந்து கொள்ள வேண்டும். வாக்கு எண்ணிக்கைக்கு ஊறுவிளைவிப்பது குற்றமாகும்.

14.4. உங்கள் முகவர்களுக்கான சிற்றுண்டியையும், உணவையும் ஏற்பாடு செய்வது உங்கள் பொறுப்பாகும்.

14.5. நீங்கள் விரும்பினால் வாக்குச் சீட்டுகள் கணக்கையும், எந்தெந்த வேட்பாளருக்கு எத்தனை வாக்குகள் என்ற விபரத்தையும் குறித்துக் கொள்ளலாம். இதற்கான விவரங்களடங்கிய படிவங்களின்படி குறிப்பெடுத்துக் கொள்ளலாம்.

14.6. தேர்தல் நடத்தும் அலுவலர் வேட்பாளர்கள் பெற்ற வாக்குகள் அடங்கிய தேர்தல் விவரப் பட்டியலை வழங்குவார். வெற்றி பெற்ற வேட்பாளருக்கு அதிகாரப்பூர்வமான அறிவிப்பினை உரிய படிவத்தில் தருவார். வெற்றிபெற்ற வேட்பாளர்களுக்கு மறைமுகத் தேர்தலுக்கான (கிராம ஊராட்சி துணைத் தலைவர்/ஊராட்சி ஒன்றிய தலைவர் மற்றும் துணைத் தலைவர்/மாவட்ட ஊராட்சி தலைவர் மற்றும் துணைத்தலைவர் தேர்தல்) அறிவிப்பினையும் வழங்குவார்.

## பகுதி - 15

**முடிவுரை**

மக்களாட்சியின் உயிர்த்துடிப்பாக விளங்குவது தான் ஊராட்சி அமைப்புகள், அவ்வமைப்புகளுக்கு முறையாகப் பொறுப்பு ஏற்கும் உறுப்பினர்களை, தலைவர்களைத் தேர்ந்தெடுப்பது தான் இத்தேர்தலின் சீரிய நோக்கம். மக்களைப் பங்கு பெறச் செய்யும் மக்களாட்சித் தேர்தல் மாசற்ற ஒரு அமைப்பாகும். இத்தேர்தலில் பங்கு பெறுவாரின் கடமையையும், உரிமையையும், பொறுப்பையும், தமிழ்நாடு மாநில தேர்தல் ஆணையம் கோட்டிட்டுக் காட்டியுள்ளது. இச்சிறு கையேட்டை ஒரு முறைக்குப் பலமுறை ஊன்றிப் படியுங்கள், உணர்ந்து படியுங்கள். நியாயமான, முறையான, நேர்மையான, அமைதியான முறையில் தேர்தலை நடத்த சிறப்பாகச் செயல்படுவீர்களாக.

